

श्रीगुर देवा जी आज्ञा दूतनि जे मुख मो बुधी भरत लाल द्रुकी वियो। अगई खोटनि सुपननि लहण करे व्याकुल हो वेतरि अवध जो अचानक समाचार रहित सटु बुधी प्राण रोई उथियसि। श्रीमहादेव खे मनाए बई भायड़ा तकिड़ा तकिड़ा हलिया श्री अवध दे। रस्ते में बि अप शगुन खेनि सताए रहिया हुआ परियाई खां दिठाऊं त अयोध्या जणु उजिड़ी पई आहे। चौधारी वीरानी ई वीरानी लगी पई आहे। जड़ चेतन सभेई जणु बेहोशी जी हालति में जी रहिया हुआ।

व्याकुल थी हर हर दूतनि खां कारण पिया पुछनि पर दूत रुअण खां स्वाइ कुछु चई न पिया सघनि। द्रुकंदा द्रुकंदा आया कैकेई अ जे महल में। कैकेई अ हर्ष करे आदर सां स्वागत कयो। पीहर जो कुशल पुछियो। बेचैन भरत लाल अनमने मन सां वरंदी दिनी ऐं अयोध्या जी हालति जो कारण जणु चाहियो। महाराज जो कुशल पुछियो। प्यारे दादा लाइ पुछियो सभु काथे

आहिनि। कहिड़े कारण अजु महल मसाण वांगे लगी रहियो आहे।

कूड़ा आसूं वहाए कैकेई पंहिजी कुटिल करणी ठाहे बुधई। बई भाउर अचानक ही वज्रपात जो हालु बुधी शोक सागर में बुदण लगा। वेरिणि चेतना खेनि वरी वरी जागाए दुख सागर जे किनारे ते वठी आई।

हा राम ! हा राम ! चई बई भायड़ा विरलाप करण लगा। अन्दरु त दुख जे दावागिनि में जली रहियो हो। जोश में भरिजी पंहिजी दुख दात्री माता खे भरत लाल चयो। हे कठोर दिलि ! प्यारे रघुनाथ जहिड़े संत सुभाव निर वैर, निर्दोष, धर्मवीर मिठे बचे खे, जंहि खे दुशिमन भी सज़ण था भासनि, अहिड़े शीलवान पुटिड़े खे तो कींअ हीअ कठोर आज्ञा कई ? त राम ! तूं बन दे वजु ऐं चोदह साल तापसी जीवनु घारि। इएं चवंदे तुंहिजे हृदय में कोई दर्द न थियो ? दिलि में दहिको न आयो ? छा तुंहिजो हृदय फौलाद खां बि कठोर आहे ? जो तोखे को कहिकाउ न पयो ?

पर मां कंहि खे दोहु द्रियां ? सभु त मुंहिजे कर्मनि जी कचाई ई त आहे। सूरज कुल में त जन्म मिलियो, चक्रवर्ती महाराज दशरथ जहिड़ो महा भाग, महाप्रतापी पिता मिलियो, प्यारे प्रभू श्रीरामचंद्र लाल लखण जहिड़नि गुणनिधान पुरुषनि जे भाउ थियण जो सौभाग्य मिलियो, पर विधाता तो जहिड़ी कठारे स्वारिथिणि माउ देई, रघुकुल सां केद्रो न कहरु कयो। मूं सां केद्री दगा कई अथसि। सभेई सुख देई माउ जे उबती मति द्वारा अहिड़ो हिकु दुखु दिनो अथसि जंहि खां छुटण जो को उपाउ ई न थो सुझे।

तो समझो त मां राज माता थी सुखु माणींदसि मुंहिजे पुट जे मथे ते राज छत्रु झूलंदो पर इएं कीन सोचियो त अहिड़नि पाप भरियनि मनोरथनि जो नतीजो अनंत दुख ई थींदा आहिनि। प्रभू कृपालु महिर

कंदो जो तुंहिजूं खोटियूं आशाऊं, मलीन मनोरथ शल कदहीं बि पूरा न थींदा। पहिरीं त तूं ई पति खे गंवाए उन जो फलु पातो आहे। श्रीसीयाराम बि सुख सां मोटी अयोध्या ईंदा। सभेई सुखी थींदा। परम कृपालु श्रीरंगनाथु प्रभू मुंहिजो सभु अपजस बि मिटाईंदो ऐं तुंहिजे कुटिल इरादनि खे डाहे छद्दींदो।

श्री सीयराम जी जय थींदी।

पर तुंहिजी बुद्धि, तुंहिजी श्रीराम प्रभू अ प्रति दुरिभावना वीचारे, मुंहिजो मनु दुख में जली रहियो आहे। तूं कींअ पंहिजो जीवनु गुजारींदीअ, कींअ कंधु खणी अवध में जी सघंदीय ? हेदे अपराध जी जलनि तो खे कहिड़ो सुखु वठण दींदी ?

पर तोखे कहिड़ो दोहु द्रियां ? सभु मुंहिजो अभागु आहे। श्रीराम विरोधी, कठोर कलंकित माउ जी कुखि मां मूं खे जन्म मिलियो आहे। वेचारो चंद्रमा, सुन्दर आहे, सुखदाई आहे, अमृत जी निधी आहे, जंहिजे दर्शन सां जीअ जी जलनि मिटे थी पर भाग वशि जन्मु समुण्ड मां ऐं विहु ऐं वारुणी अ जहिड़ा संदसि भाउर आहिनि। इहे नाता त जन्म भरि साणु रहंदसि। मुंहिजो बि इहोई हालु आहे जो सदां संसार में तो जहिड़ी माउ जो पुटु चवाईंदुसि।

मुंहिजो प्यारो मालिकु श्रीरामु सुजान शिरोमणि आहे। सर्वज्ञ आहे। सभिनी जे मन में वसे थो ऐं सभु ज़ाणे थो। इन्हीअ करे पको विश्वासु अथमि त उहो प्यारो प्रभू मुंहिजो परित्याग न कंदो। मूं सां नातो न

टोड़ींदो। सचु त मुंहिजी कुचालि जे करे मूं ते केरु वेसाह करे हां ?
केरु प्यार करे हां ? कहिड़ो मुंहिजो ठोर ठिकाणो थिए हां ? मां किथे
थांउ लहां हां ? पंहिजे प्रीतम खां परे थी केथे सुखु पायां हां ?

श्री भरत लाल जी स्नेह अमृत सां सींचल परम मधुर परम पावन,
अति केमल सुन्दर वाणी बुधी सभु देवताऊं, रिषी मुनी, श्री भरत लाल
जे सचे नृमलु स्नेह खे सुजांणी तुलसी अ सां गढ़िजी 'धन्य भरत
लाल' 'धन्य भरत लाल'.

जै श्री भरत लाल ! जै श्री भरत लाल ! गद् गद् कंठ सां चवण लगा।